

L-ewwel snin fi Triq il-Kungress Ewkaristiku

L-Oratorju Qalb ta' Ġesù beda jiffunzjona fi Triq il-Kungress Ewkaristiku min-nofs Ġunju 1914 'il quddiem. Kien iċ-ċentru speċjalizzat tal-katekezi minn fejn it-tfal Mostin bdew jithejjew biex jirċievu s-sagramenti tal-qrar, tqarbin u grizma tal-Isqof. Bil-kontra ta' dak li jiġri llum, dak iż-żmien ma kienx hemm età fissa meta t-tfal jersqu għas-sagramenti, anzi kien hemm taħlit gwapp ta' etajiet. Kienet ukoll drawwa antika li t-tfal jittressqu għall-ewwel tqarbina filgħodu u għall-grizma tal-Isqof waranofsinar fl-istess ġurnata, waqt li l-ewwel qrara kienet tkun amministrata xi ġingħa jew tnejn qabel. Bil-mod il-mod bdiet diehla ċerta mentalità li fil-ħwejjeġ tal-fidi m'għandniex nikkuntentaw bil-medjokrità u l-injoranza, imma li l-għarfien u l-approfondiment kienu meħtieġa biex tassew iż-żgħażaġħ isiru 'suldati ta' Kristu'. Il-mewġiet ta' ideat sekulari u rivoluzzjonarji li ma kinux sinkronizzati mal-fehmiet u l-prattiċi tal-Knisja kienu diġa' bdew jilhq u lil xtutna u għalhekk kien jinħass aktar minn qatt qabel il-bżonn li t-tagħlim tad-duttrina jkun meħud bis-serjetà. Fl-Oratorju bdew jingemgħu ċorom ta' tfal li fi hdanu sabu għajn ta' edukazzjoni reliġjuża taħt għajnejn il-kleru u wkoll ta' lajċi impenjati. Imma din l-oaži ta' paċi fil-qalba tal-Mosta ma kinitx qiegħda tiffjorixxi go vakum. Fl-Ewropa u lil hinn minnha kien beda d-dulur tat-trunċieri tal-Ewwel Gwerra Dinjija. Miljuni ta' suldati ta' imperi qodma u stati ġodda kienu qegħdin imutu fit-tajn u l-miżerja. Għall-ewwel darba fl-istorja millenarja tal-gwerra, l-ajruplan kien beda jintuża bħala arma tal-qerda flimkien mal-forzi tradizzjonali tal-infanterija u navali.

Jidhol fl-azzjoni Dun Edgar Salomone

Sentejn wara t-twaqqif tal-Oratorju fil-Mosta, fl-1916, Dun Karm Gauci, bħala l-ewwel Direttur, ħajjar lil Dun Edgar Salomone (ara profil f'Appendiċi A) biex jieħu f'idejh it-tmexxija tal-Oratorju tas-subien peress li hu xtaq jiffoka iżjed fuq l-Oratorju tal-bniet li wkoll kien għadu kemm ġie inawgurat. Salomone kien għadu fl-aħjar tiegħu u mill-ewwel aċċetta l-istedina ta' Dun Karm. Għal xejn anqas minn ħames snin qabel ma sar Direttur tal-Oratorju tal-Mosta, Salomone kien ħadem u tħarreg fil-kamp taż-

żgħażaġh, partikolarment mal-Freres u mas-Salezjani f'Tas-Sliema (Camilleri, 2007: 200). Mingħandhom Salomone trawwem fid-diversi modi ta' kif issir pastorali effettiva u ħolistika maż-żgħażaġh; pastorali li tħares kemm lejn ir-ruħ u kemm lejn il-ġisem tal-persuna. Hekk it-tfal u ż-żgħażaġh setgħu jikbru, u jsiru nsara maturi u ċittadini ħabrieċa permezz ta' formazzjoni spiritwali u ċivika. Dawn it-tip ta' ħiliet li Salomone akkwista f'Tas-Sliema swewlu mhux f'it meta beda jmexxi l-Oratorju tal-Mosta. *Bidwi Mosti*, f'ittra lill-Editor ta' Lehen is-Sewwa datata 10 ta' Diċembru 1963, kiteb hekk,

Dun Edgar għamel ħafna ġid fl-Oratorju Qalb ta' Ġesù tal-Mosta. Kien jilgħab il-ballun mat-tfal u jsir wieħed bħalhom iżda mal-hin kien jimmarċjahom għad-duttrina. Kien jagħmel teatrini, jagħti lezzjonijiet u jorganizza premjazzjonijiet. Ġabar kważi t-tfal kollha tal-Mosta fl-Oratorju. Għallem lit-tfal iħobbu l-Qalb ta' Ġesù u poġġa lil San Stanislaw Koska bħala patrun sekondarju. It-tagħlim ta' Dun Edgar swielu ħajtu kollha u għaddieh lil uliedu. (Camilleri, 2007: 204)

San Stanislaw Koska (1550-1568) kien novizz Ġizwita Pollakk li miet f'qasir il-ġhomor. Magħruf għal qdusitu sa minn età tenera, beda jiġi magħżul bħala patrun ta' bosta skejjet tal-Ġizwiti. Min-naħa tiegħu, Dun Edgar, li bħala seminarist kien studja għand il-Ġizwiti, għażlu bħala mudell ta' zaġġuħ mimli bl-imħabba għal Kristu fl-ewkaristija u permezz tiegħu ssokta jzid il-ħrara tat-tfal Mostin għall-ħajja qaddisa. Iżda minbarra t-tagħlim tad-duttrina, Salomone mill-ewwel induna li dan iċ-ċentru parrokkjali kellu jkun ta' servizz b'risq il-parroċċa kollha u għalhekk ma sabhiex bi tqila biex jintroduċi bidliet u innovazzjonijiet. Hawn se nillimita ruhi għal tliet żviluppi biss: (a) ir-refuġju tal-Banda Nicolò Isouard, (b) l-introduzzjoni tal-moviment tal-iscouts u (ċ) is-sehem ta' teatrin bħala mezz ta' divertiment u edukazzjoni popolari. Dawn l-iżviluppi seħħew fid-dell tal-Ewwel Gwerra Dinjija u għalhekk in-narrativa ta' dak li ġara se tkun qiegħda tinkwadra dak li ġara f'din ir-realtà.

Ir-refuġju tal-Banda Nicolò Isouard

Il-Banda Nicolò Isouard hija l-ewwel għaqda ċivika li qatt twaqqfet fil-Mosta. Kollox beda fl-1869 meta grupp żgħir ta' Mostin ħabrieċa ddeċidew li jiffurmaw banda bħal ma kien qiegħed jiġri ma' Malta kollha f'dak iż-żmien. L-ewwel dehra tal-bandisti kienet santejn wara, nhar il-Ħadd 15 t'Ottubru 1871, meta l-banda ġdida Mostija daqget fl-okkażjoni tal-konsagrazzjoni tar-Rotunda fost il-ferħ tal-Mostin. Fil-kumitat kienu jissieħbu nies influwenti ħafna fil-politika u l-ħajja pubblika u hekk il-Banda baqgħet tissoda u tikber. Imma l-entuzjażmu u t-tħabrik tal-ewwel 35 sena bdew jittieklu sa ma tfaċċaw il-firda u l-bruda minflokhom. Għall-ħabta tal-1906 ħafna mill-bandisti żarmaw u għaqqu banda oħra, madankollu din xoljiet f'qasir il-ġhomor. In-Nicolò Isouard bdiet tmajna, u għalkemm rat kif għamlet biex tiġbor ruħha għall-okkażjoni tal-Kungress Ewkaristiku fl-1913, reġgħet kważi sfaxxat għal kollox eżatt wara.

It-telf kontinwu ta' bandisti, allievi u soċi, flimkien man-nuqqas serju ta' mezzi, bdew bil-ftit il-ftit joħonqu l-banda sakemm ġabuha bla saħħa, hekk li fl-1914, il-Każin (li dak iż-żmien kien f'numru 210, Triq il-Kbira, kważi fi Pjazza Rotunda), sfaxxa u kellu jagħlaq. (Schembri, C.J. 1986: 368)

Imma għalkemm il-Banda sfat bla saqaf fuq rasha, mhux kollox kien mitluf għax xi erba' bahrin tal-maltemp minn tal-kumitat żammew il-fjamma tal-banda tnefnem. Huwa propju f'dan l-istadju tant diffiċli fil-ħajja tal-Banda Nicolò Isouard li jidhol l-Oratorju tas-subien fl-azzjoni. Quddiem din is-sitwazzjoni msejtna, Dun Edgar Salomone, issa bhala t-tieni Direttur, għamel offerta lil dawn it-talin biex [jibdeu] jiltaqgħu fl-Oratorju. Ħatfuh fil-kelma għax alternattivi oħrajn ma kienx hemm. Il-propjeta' tal-banda ngabret u ntrefgħet taħt is-saqaf tal-Oratorju għal xi tliet snin jew erbgha mill-1916 'il quddiem. Il-laqgħat tal-kumitat bdew isiru 'f'kamra fl-Oratorju Qalb ta' Ġesù li Dun Edgar kien poggja għad-dispożizzjoni tal-Banda' (Dimech, 2007: 33). Dan l-intervent f'waqtu kien strumentali biex il-Banda tibqa' tiehu n-nifs tal-ħajja f'dik li setgħet kienet l-għaxwa ta' mewtha. Mhux ta' b'xejn li Dun Edgar Salomone huwa kkonsidrat bhala 'missier u protettur tal-Banda Nicolò Isouard' (Dimech, 2007: 34). Ftit tas-snin wara tmiem il-Gwerra l-Kbira, il-Banda rxuxtaw sewwa, bdiet terġa' tikber fl-għadd ta' soċi u bandisti u eventwalment stabbiliet ruħha go każin kbir u spażjuż li tant kellha bżonnha.

It-twaqqif tal-Musta Oratory Troop

It-tieni żvilupp maġġuri fl-Oratorju li se nitrattaw f'dan il-kapitlu u li seħħ fi żmien meta Dun Edgar Salomone kien Direttur huwa l-introduzzjoni tal-moviment tal-Iscounts fil-Mosta. Kif se naraw, xejn ma kien żvilupp faċli għax kien kontra l-kurrent ekkleżjali ta' dik il-ħabta, iżda bir-rieda qawwija u l-perseveranza ma taqta' xejn ta' Salomone, l-Iscounts faqqsu fl-Oratorju fl-1916. Imma ħa nibdeu mill-bidu biex nifhmu aħjar kif hadmet id-dinamika kollha.

Sir Robert Baden Powell (1857-1941), Logotenent Ġenerali fl-Armata Inġliża li serva fl-Indja u fl-Afrika u li ħa sehem bi qlubija fit-Tieni Gwerra tal-Boeri fl-Afrika t'Isfel, waqqaf il-moviment tal-iscouts fl-1908. Dan il-moviment internazzjonali oriġina fl-Ingilterra u f'malajr beda jinxtred mal-erba' rkejjen tad-dinja permezz tal-pajjiżi tal-Commonwealth. F'dik il-ħabta, fil-bidu tas-seklu 20, kwart tad-dinja kienet taħt il-ħakma tal-Imperu Inġliż. Bhala moviment taż-żgħażaġh, l-iscouts joffri appoġġ u żvilupp fiziku, mentali u spiritwali għall-membri tiegħu u dan billi jipprovdihom spazju u skop fejn jaħdmu b'risq il-komunitajiet fejn jgħixu. Għalhekk mhux ta' b'xejn li l-iscouts jenfassizzaw l-attivitajiet fl-apert fejn il-membri joħolqu inizjattiva sportivi u ta' avventura, jipprattikaw l-ewwel għajjnuna, jipparteċipaw f'operazzjonijiet ta' salvataġġ u jgħinu fiż-żamma tal-ordni waqt manifestazzjonijiet pubbliċi. Il-motto l-iscouts huwa '*be prepared*'; motto li jimplika azzjoni dinamika, ħabrieċa u kontinwa biex it-tfal u ż-żgħażaġh jkunu dejjem imħejjija għal dak li jista' jinqala' u hekk jassiguraw li jagħmlu dmirhom fil-ħin u dejjem.

Sentejn biss wara li Powell ta bidu għall-iscouts fl-Ingilterra, dan il-moviment ġdid żera' gheruqu f'Malta meta fl-1909 fetħet l-ewwel fergħa tal-*Boy Scouts* f'Tas-Sliema (*Sliema Scouts*, 2015). Fil-Mosta, l-iscouts ġew imwaqqfa tmien snin wara, jiġifieri fl-1916, u d-dar tagħhom kienet propju fl-Oratorju Qalb ta' Ġesù li f'dik il-ħabta bikrija kien għadu f'numri 191/193, Triq il-Kungress Ewkaristiku fil-Mosta. It-twaqqif tal-iscouts fl-Oratorju tal-Mosta kien frott it-thabrik ta' Dun Edgar Salomone li kien ha f'idejh it-tmun tal-Oratorju, wara l-fundatur Dun Karm Gauci.

F'dan il-kuntest tal-bidu tas-seklu 20, wieħed irid jiftakar li f'Malta kellna ħakma imperjali u Protestanta fi gżira li kienet alleata tal-Papa f'Ruma. L-Inglizi mhux biss kienu jiddominaw id-dinja politikament u militarment imma, fuq kolloxx, kienu wkoll forza li ppromwoviet ir-religjon Protestanta. Il-Knisja f'Malta minn dejjem kienet b'seba' għajnejn biex il-Protestantiżmu ma jaqbadx art f'dawn il-gzejjer u għalhekk tul il-164 sena li damu hawn l-Inglizi, qatt ma tat riħ fil-qala' biex dan seta' jseħħ. Il-moviment tal-iscouts, għalkemm opra tajba u tal-akbar fejda, iżda f'għajnejn l-awtorijiet ekkleżjastiċi Maltin seta' deher bħala sors minn fejn seta' jinxtered il-Protestantiżmu fost il-ġenerazzjonijiet il-ġodda. Bħala xirka lajka Brittanika mibnija fuq il-lealtà lejn ir-Reġina (kap tal-monarkija u kap tal-Knisja Ingliża) u fuq it-tnejjija xierqa biex iż-żgħażaġh ikunu ċittadini dixiplinati u attivi, l-iscouts setgħu jgħorru timbru Protestant. Charles Vella ta' 86 sena u li għal 44 sena kien *leader* tal-iscouts fil-Mosta stqarr li,

F'dak iż-żmien kien hawn mentalità magħluqa u baxxa. Peress li l-fundatur tagħna, Baden Powell, kien Protestant, voldieri ahna konna Protestanti wkoll. Hekk kienu dahħluha f'moħħhom dak iż-żmien. Issa dan mhu veru xejn għax il-liġijiet tal-iscouts kollha fuq il-Kmandamenti t'Alla qegħdin ibbażati. (Charles Vella, 2015)

Quddiem dan ir-riskju, xi wħud mill-kleru f'Malta għażlu li ma jkunux negattivi, imma minflok ħabirku biex jippromwovu dan il-moviment lajk ġdid billi, fejn setgħu, għamluh taħt il-patroċinju ta' xi saċerdot. Huwa f'dan l-isfond storiku u religjuż li jrid jiftiehem l-involviment ta' Dun Edgar Salomone fit-twaqqif tal-iscouts fil-Mosta u fl-użu tal-Oratorju Qalb ta' Ġesù bħala l-ewwel sede uffiċjali tagħhom fir-raħal tar-Rotunda. Bil-maqlub tal-bixra fi ħdan il-kleru Malti, Salomone ma kienx imnaffar mill-kultura Ingliża, anzi kien miġbud lejha. Lejn l-aħħar tal-formazzjoni tiegħu, huwa qatta' sentejn Londra jistudja taħt il-Ġiżwiti (Camilleri, 2007: 199) u flok it-Taljan, kien aktar iħossu komdu jhaddem l-Ingliz, kif jixhdu l-kotba bikrija tiegħu, *Musta: Its Memories and Charms* (1910) u *Manual of Prayers for English-Speaking Maltese Boys* (1912). Politikament kellu simpatiji fid-dieher lejn l-Inglizi, tant li fir-ritratti uffiċjali meta aktar tard laħaq Monsinjur, dejjem wera l-medalji mogħtija mill-Kuruna Ingliża għal qlubitu fil-gwerra. B'dan l-atteggjament proIngliz, ma sabhiex bi tqila biex jintroduċi l-iscouts fl-Oratorju Mosti. Imma l-pjan tiegħu ma ntogħgobx minn kulhadd, speċjalment minn dawk il-kollegi saċerdoti li kienu marbutin b'ruħhom u ġisimhom mal-influenza Taljana. F'dan l-isfond mimli incertezzi u biża', il-pjan li ċ-ċentru l-ġdid tad-duttrina fil-Mosta jservi ta' inkubatur għall-iscouters il-ġodda,

Ma setax ma jqajjimx ċerta reazzjoni serja, l-iżjed minn xi whud li kellhom suspett f' dak kollu li f' għajnejhom kien jidher ġdid u barrani! Biex seta' jasal għal dak li kellu f' mohħu, Dun Edgar kellu jimxi bil-għaqal u l-prudenza u fuq kollox kellu juża s-sabar u l-kuraġġ. U hekk, iżjed 'il quddiem, narawh jegħleb kull tfixkil li sab madwaru... (*Il-Mosta* nru. 74, 1977: 3).

Il-prattika li kull grupp tal-iscouts ikollu *chaplain* baqgħet tintiret minn ġenerazzjoni għal oħra, u fil-fatt għadha teżisti sa żmienna. Salomone gábar madwaru l-ewwel membri tal-*boy scouts* f'Novembru 1916 (Schembri 1986: 337) u xahrejn wara, preċiżament nhar is-17 ta' Jannar 1917, il-grupp Mosti kien uffiċjalment inawgurat fl-Oratorju Qalb ta' Ġesù. U hekk iżżanżnet l-ewwel uniformi meta madwar sebghin tifel libsu 'qmis hadra skura, xorz blu skur, maktur ċelesti għal madwar l-għonq u naturalment kappell tradizzjonali ta' kulur kannella' (Schembri, 1986: 338; Cassar u Borg, 2007: 200). L-ewwel grupp ta' scouts, bir-raġun kollu, kien magħruf bhála l-*Musta Oratory Troop of Boy Scouts*, isem li tnebbah mir-rabta fejjieda bejn l-Oratorju u l-iscouts. Il-bandiera kienet tbierket minn Mons. Dom Mauro Caruana, Arcisqof ta' Malta, nhar il-11 ta' Frar 1917 waqt *rally* kbir tal-iscouts ta' Malta kollha f' Misraħ il-Palazz, il-Belt Valletta (Vella, 2008: 469).

L-ewwel *Scout Master* tal-grupp kien Vincent (Ċensu) Borg. Huwa dam fil-kariga għal hdax-il sena bejn l-1916 u l-1927. Borg kien strumentali biex dan il-moviment innovattiv irabbi għeruq sodi fil-Mosta u jissokta jikber fil-għadd ta' membri u fil-firxa ta' attivitajiet. Il-prattika tal-isports flimkien ma' manuvri ta' salvataġġ u l-ewwel għajnuna kienu l-pern tad-dixxiplina tal-iscouts. Fi żmien Borg, fl-14 t'Ottubru 1917, kienet saret parata kbira fil-pjazza tal-Mosta u li ntemmet b'salut mill-gallerija tal-Oratorju li naturalment kien għadu kemm infetah tliet snin qabel fi Triq il-Kungress Ewkaristiku. Fil-parata hadu sehem 823 *scouter* taħt il-kmand tad-*District Scout Master*, J.G. Blair, u magħhom ingħaqdu wkoll grupp tas-*Sea Scouts*. Kien fiha tassew x'tara dakinhar, waqt li nippruvaw nistħajlu dawk is-sriebet twal ta' subien ilkoll b'uniformi xummiema, indaf u ordnati taħt l-għajnejn għarriexa tal-*leaders* tagħhom u l-mistednin distinti,

Għal dil-parata ġew nies distinti, bháll-Viçi Ammirall, l-Onor. Sir Somerset Gough-Calthope, *Naval Commander in Chief* u *Flag Lieutenant*, Gardner ..., Mons F. Ferris u l-Kan. H.J. Shaw. Għal din l-okkażjoni l-Banda Nicolò Isouard offriet is-servizzi tagħha. Hadet sehem ukoll il-banda tat-Tieni Battaljun tal-K.O.M.R. u sar *March Past* mill-Pjazza ta' quddiem il-Knisja sa quddiem l-Oratorju. Hawnhekk l-E.T. *Field Marshall*, Lord Methuen, *Chief Scout*, ha salut mill-gallerija tal-istess Oratorju. Wara sar ukoll it-tberik tal-bnadar tal-grupp tal-Mosta minn Mons. Ġużeppi Depiro, Segretarju Ġenerali tal-Arcisqof ta' Malta, li kien assistit mill-Arcipriet tal-Mosta, Dun P. Mallia. (*Il-Mosta* nru. 119, 1986)

Il-parata inawgurati fil-Mosta ġiet u marret, u bħalha ġraw minn jaf kemm-il waħda, imma l-hajja ta' *scouter* mhix magħmula biss minn parati u fanfarri. Il-membri tal-iscouts fl-Oratorju Mosti bdew jorganizzaw ruħhom sew permezz ta' laqgħat, taħriġ fl-apert, għarfien tal-*first aid*, mixjiet u *hikes*; dejjem taħt il-gwida ta' *Scout Master* Borg u d-direttur Salomone.

Id-Direttur tal-Oratorju jmur għall-Gwerra

Il-hajja kultant tieħu liwjiet mhux mistennija. Sena wara t-twaqqif tal-iscouts fil-Mosta, fil-ħarifa tal-1917, Salomone qara appell tal-Kardinal Bourne li ried ħdax-il qassis biex jimlew vojti li kellu fl-armata tal-Lvant Nofsani waqt il-ġlied qalil li kien hemm fil-Palestina. 'Wara li qala' l-permess tal-Isqof, Salomone mar għand il-kappillan anzjan Dun James Dey u offra ruħu. Ġie aċċettat fit-13 ta' Novembru 1917 u kien kkummissjonat bħala kappillan kaptan fl-armata Inġliża' (Salomone, 1963: 6). Wara li qeda dmiru fuq il-front tal-gwerra fil-Palestina, intbagħat f' Salonika, il-Greċja fejn,

Kellu erba' sptarijiet fuq medda ta' tnaħ-il mil u kien iżurhom fuq debba. Ġieli qaddes tliet quddisiet fil-Ħdud u anki matul il-ġimgħa minħabba li kien hemm xi Maltin. Fil-ħarifa tal-1918, l-influenza Spanjola għamlet tagħha u kien ikollu x'jagħmel mit-8:00 pm sat-8:00 am. Fil-11 ta' Novembru 1918, il-ġurnata tal-Armistizju ġenerali, waqt li l-Maltin kienu jiċċelebraw tmiem il-gwerra bil-baned, fl-4:00 pm Dun Edgar kien fuq l-gholja Hotiac, fix-xita, jidfen tmintax-il vittma tal-Ispanjola, fosthom tmien Maltin. (Anthony Camilleri, 2007: 202)

Iżda għalkemm il-Gwerra l-Kbira kienet intemmet, Salomone intalab biex jibqa' jagħti servizz bħala kappillan fil-militar Inġliż. Mill-Greċja, fi Frar 1919, inbagħat iservi mal-*XI Royal Welsh Fusiliers*. Ma' dan il-battaljun dam għaxar xhur li matulhom kien stazzjonat fir-Russja u Kostantinopli (Camilleri, 2007: 203). F'Diċembru tal-1919 telaq minn Kostantinopli għal Malta. Meta wasal lura, kellu jistennewh lit-tfal u l-iscouts tal-Oratorju biex jagħtuh merħba, kif hu stess jirakkonta,

Mid-Dwana bagħtuna Lazzarett biex jiddizinfettawna bid-duhħan. Karozzin kien qed jistennieni, u malli ġejt biex nirkeb, insib daqs 12-il scout tal-Oratorju lesti bil-*bicycles* biex, 6 kull naha, jwassluni sal-Oratorju u d-dar il-Mosta. Id-dahla tiegħi kienet wirja l-aktar għaziza ta' mħabba minn 'uliedi' tal-mahbub Oratorju 'tagħna'. (Salomone, 1963: 2)

Din l-esperjenza hija xhieda tar-relazzjoni sabiħa li nholqot bejn it-tfal u l-iscouts tal-Oratorju mad-direttur spiritwali tagħhom. Relazzjoni li ma ntfietx mal-firda tal-Gwerra, anzi ssaħħet u baqgħet bla mittiefsa fis-snin ta' wara. Huwa dan is-sens ta' rispett u lealtà li żamm lil Dun Edgar Salomone biex jibqa' f'kuntatt mal-iscouts tal-Mosta, anki meta dawn eventwalment hargu mill-Oratorju u stabbilew kwartier awtonomu.

Bqajna nistednuh sal-aħħar għall-attivitajiet tagħna, l-aktar iċ-*church parades*. Fi żmien konna naghmlu tliet parati minn dawn, wahda għall-Għid il-Kbir u oħra għall-festa tal-Qalb ta' Ġesù, dawk żgur, u mbağħad kien hemm xi oħra matul is-sena. Fil-bidu dawn il-*parades* konna naghmluhom qabel il-quddiesa tas-7 ta' filgħodu! L-inkwiet kien ikun għal dawk it-tfal li kienu ibatu biex iqumu kmieni! U Dun Edgar kien jiġi bil-qalb. Kien ikun kuntent u kburi jimmarċja magħna. (Charles Vella, 2015)

Sal-lum il-ġurnata għad hemm il-bust ta' Monsinjur Edgar Salomone fil-kwartier tal-*Boy Scouts* fi Triq it-Torri u xi erbat ixbar bogħod minnu għad hemm esebita b'għozza l-bandiera tal-*Musta Oratory Troop*, l-ewwel truppa ta' scouts fil-Mosta li bdiet fi hdan l-Oratorju Qalb ta' Ġesù fl-1916.

Sehem it-teatrin

Minbarra li daħhal lil Banda Nicolò Isouard u introduċa lill-iscouts, Salomone kien strumentali wkoll biex poġġa lill-kumpanija Mostija tat-teatrin taħt is-saqaf jew aħjar fil-bitha tal-Oratorju. Hekk dan iċ-ċentru ta' edukazzjoni nisranija beda verament jinbidel u jinbena f'istituzzjoni ta' fejda għall-parroċċa kollha b'diversi ħidmiet reliġjużi, ċiviċi, mużikali, teatrali u ta' divertiment onest. Qabel kien inawgurat l-Oratorju fl-1914, kien hawn diġà kumpanija privata teatrali topera fil-Mosta bl-isem ta' *L'Unione della Musta*. Kienet ukoll magħrufa bħala *Le Dodici Stelle* b'riferenza diretta għall-istellarju ta' madwar l-Assunta kompost minn tnax-il kewkba. Manwel Gatt (1898-1992), pijunier ta' din il-kumpanija, jistqarr li l-ewwel swali li laqgħu r-rappreżentazzjoni tagħhom kienu xi ġnien, inkella garaxx kbir ta' xi dar. 'Waħda minn dawn kienet fi Triq l-Oratorju u oħra fi Triq l-Isperanza (Camilleri, 1990: 67). Kienu jahdmu drammi reliġjużi u storiċi li kienu tant popolari mal-poplu fl-aħħar tas-seklu 19 u l-bidu tas-seklu 20.

Dun Edgar Salomone avvicina lil dawn id-dilettanti tal-palk u stedinhom biex jibdwew itellgħu l-produzzjonijiet tagħhom fis-sala ċkejna tat-teatrin li kellu l-Oratorju stabbilit fi Triq il-Kungress Ewkaristiku. Dan ġara mhux aktar tard mis-sena 1916 li hija d-data kkonfermata minn manuskritt miżmum fl-arkivju tal-Oratorju Qalb ta' Ġesù tad-dramm *Pawlu Xara* ta' G. Vella, ikkuppjat minn Michelangelo Gauci u ffirmat fil-31 ta' Awwissu 1916. Meta dan il-grupp ta' atturi daħlu parti mill-Oratorju, Salomone tahom isem ġdid u issa l-kumpanija teatrali bdiet tissejjaħ *Unione Filodrammatica San Genesio*. San Ġenezju kien attur pagan f'Ruma tal-Qedem u kien jieħu sehem f'kummiedji li kienu jwaqqgħu għaż-żuffett il-prattiċi Kristjani. Darba minnhom kien f'nofs rappreżentazzjoni li matulha kien qieghed jiċċajta bil-magħmudija, meta f'salt minnhom kellu viżjoni mistika u kkonverta għall-Kristjaneżmu dak il-hin stess fuq il-palk. L-Imperatur Deoklazjanu ħadha bi kbira u ordna li tinqatagħlu rasu. Hekk, bis-saħħa ta' San Ġenezju, l-atturi Mostin tpoġġew taħt il-kappa tal-knisja u setgħu jimirħu biex jingagġaw aktar ġuvintur magħhom, jagħmlu l-provi u jtellgħu drammi ġodda.

Il-Knisja kienet tqis lit-teatru, naturalment dak imsejjes fuq il-morali Kristjani, bħala għodda effettiva biex tgħallem lin-nies u żżommhom fit-triq it-tajba. L-ingagġ tal-kumpanija drammatika mal-Oratorju l-ġdid tal-Mosta minn Salomone għandu jittiehed fil-kuntest tal-fehma li kien stqarr Alfons Maria Galea fis-sensiela *Cotba tal-Mogħdija taż-Żmien* li kien joħroġ fil-bidu tas-seklu 20. Qed nirriproduċi silta dwar is-siwi tat-teatru bħala għajn ta' tagħlim bl-ortografija tal-Malti ta' dak iż-żmien

Fuk collox, għajn il gherf ta'r-ruħ hija il CNISJA MKADDSA: il-ligijiet ighinuha, li scola tgharrafha, it-tiatru: id-dakka tal mgħallem għal li scola u il ligijiet u għajnuna għall Cnisja.

Niftiehm: meta ngħid it-*Tiatru*, irrid nfisser ruhi, dac li jitwuakkaf bil fehma it-tajjba, jigifieri li iġhallem is-seuua jurihulec bħall tmissu b'idej; u fuc hecc, nista moħhi mistrieh ntenni, li it-TIATRU hua għajnuna kauuija ta li *scola*, tal *ligijiet* u tal *Cnisja Mkaddsa*... It-Tiatru nħolok għal mistrieh tal moħħ u tal gisem; iżda, biex jista it-tiatru joħroġ ta ragel, jaħtieġlu iżomm dejjem ma din il fehma, illi id-dmir tieghu minn fuk il palc ikun dejjem l'igħallem is-seuua: it-tagħlim ta't-Tiatru jista icun bil mogħdija ta'ż-żmien jeu bil gherf, imma dejjem bil fehma kauuija li jagħmel il gid. (Galea, 1911: 5/6)

L-iskripts tad-drammi fl-Oratorju kienu jkunu traduzzjonijiet, l-aktar mit-Taljan u xi ffit mill-Ingliż, waqt li oħrajn li jikkoncernaw eroj Maltin kienu jkunu miktubin oriġinarjament bil-Malti. Fost il-ħajjiet tal-qaddisin, kienu popolari d-drammi dwar il-qaddisin martri tal-ewwel żminijiet, fosthom dawk dwar San Sebastjan, San Lawrenz u San Vito. F'xi wħud mill-iskripts li għadhom jeżistu għadek tista' tara xi noti tad-direzzjoni, fosthom dettalji dwar meta tteggħu. Per eżempju fil-każ tad-dramm fi tliet atti, *San Vito - Martri ta' Ċesarea*, insibu miktub f'pagna mingħajr numru wara pagna 110 li dan id-dramm inħadem fit-*'teatrino dell'Oratorio S. Cuor di Gesù dalla Unione Fil.^{ca} S. Genesio sotto la direzione del dilettante Gauci Michelangelo il dì 16 Luglio, '16'* u li l-qligħ mill-biljetti mar b'risq il-festa ta' Santa Marija.

Minbarra li kienu metodu effettiv ta' kif il-poplu jitgħallem l-istorja ta' kif il-martri taw xhieda għal twemminhom, dawn id-drammi kienu imfittxijin ħafna minn nies, speċjalment meta kien jasal il-ħin 'spettakolari' tal-martirju.

Għalkemm neqsin mill-mezzi moderni biex joħolqu l-effetti, dawn iż-żgħażaġh, bl-għajnuna tal-mibki Dun Edgar, kienu jużaw mezzi li l-fantasija tagħhom kienet tissuggerilhom. Meta [Manwel Gatt] ħadem il-parti ta' San Lawrenz qabdu n-nar u hu stess tpoġġa mis-soldati warajh u b'hekk mill-udjenza deher li tabilhaqq kien qieghed jinħaraq. Esperjenza oħra li jiftakar u li ħasditu mhux ffit kienet meta bħala San Bastjan suppost qatghulu rasu. Min kien qieghed jaħdem il-parti tal-bojja, minflok ma għadda l-mannara bil-mod, uża waħda ta' veru u għaddihielu tant qrib għonqu li kemm Manwel kif ukoll il-udjenza tkexkxu u ma ridux jemmu li ħelisha b'wiċċ il-gid. (Tabone, 1987: 9)

Flimkien mal-martirji tal-qaddisin, kien ikun hemm drammi li jesporgu l-bravuri u 'l-martirju' tal-eroj Maltin, ewlenin fosthom Matthew Callus, Pawlu Xara, il-kaptan Tommew Zarb, in-nobbli Inguterra Ciantar u l-famuż għawwiem Naxxari Toni Bajada. Ħafna minnhom huma karattri mnebbha mill-Assedju l-Kbir tal-1565. Minn dawn il-produzzjonijiet melodrammatici msejsin fuq it-treped rebbieħ – storja, legġenda u mħabba – il-poplu fqir kien jitgħallem li l-Maltin ta' qablu kienu nies b'identità u li għamlu minn kollox biex iħarsu l-patrija u l-fidi kattolika, minkejja t-tfikkil u l-umiljazzjoni tal-ħakkiem barrani. Dawn it-tip ta' drammi, minbarra mezz ta' divertiment irħis u kultura popolari, kienu strumentali biex isenslu sens ta' patrijottizmu u nazzjonalizmu fil-Maltin li kienu għadhom imcāħħda minn jeddijietom taħt l-Ingliżi. Kienu drammi li intenzjonalment idealizzaw lill-eroj Malti li huwa dejjem safi f'imħabtu għal familta, għal ħanintu u għal pajjiżu, filwaqt li l-barrani (ħafna drabi taħt is-sura tat-Tork jew

tal-Kavallier) huwa mpingi bhala t-tirann li mhux biss jghakkes lill-poplu Malti, imma saħansitra jisraqlu unuru. Għal dawn il-ħsus kollha u aktar, dawn id-drammi bikrija fl-irhula huma meqjusa bhala politiċi, u mhux biss bhala espressjoni teatrali ta' mogħdija taż-żmien.

Manwel Gatt kien ikun fdat bil-partijiet prinċipali. Għalhekk ma setax jonqos li meta ġew biex itellgħu d-dramm *Matthew Callus*, lilu tawh il-parti tal-eroj Malti li safa mgħallaq mill-Gran Mastru de Valette peress li nqabad fil-fatt se jwassal ittra lir-Re ta' Spanja u li kienet titkellew fuq il-ħruxija tal-Kavallieri mal-Maltin. Tant kienu popolari dawn id-drammi li ttellgħu kemm-il darba u minbarra fit-teatrin tal-Oratorju, inħadmu wkoll fl-Iskola Primarja tal-Mosta u fis-sala li eventwalment infetħet mill-kazin il-ġdid tan-Nicolò Isouard. In-neputija ta' Manwel Gatt, Marianne Tabone, tirrakkonta hekk dwar din il-parti li interpreta zijuwha,

Matthew Callus kien patrijott Malti li spiċċa mgħallaq għal pajjiżu. Iz-ziju Manwel baqa' jiftakar f'dan id-dramm b'imħabba speċjali għax aktarx kien l-uniku drammi li marret tara ommu li tilifha meta kien għadu żgħir ħafna... Bhala qanpiena tal-mewt, meta Matthew Callus kien tiela' għall-forka, kienu użaw biċċa kanna u biha daqqew it-tokki tal-mewt fuq zappun tal-ghelieqi. (Tabone, 1987: 9)

Mill-banda l-oħra, il-parti ta' de Valette kienet interpretata minn Paċik Bartolo (ta' Xorobha) li jiġi n-nannu ta' Joe Bartolo, imlaqqam Ta' Spir. Meta kellimtu, qagħad joqgħod jgħidli fuq il-kalunji insidjużi li kien isofri l-imsejken nannuh liebes is-salib tat-tmien ponot fuq sidru mingħand nanntu li kienet imserdqa tghidx kemm,

Nannuwi, iz-zijiet u missieri kienu kollha jaħdmu t-teatrin. Kienu jtellgħu reċti kemm fuq il-palk tal-Oratorju u kemm fil-kazin tal-Banda Nicolò Isouard. Qabel siefru l-Awstralja, in-nanna tiegħi kienet toqgħod bieb ma' bieb man-Nicolò Isouard. U dan nannuwi kien jagħmel it-teatrin hemm; daqqa jagħmel il-parti ta' La Valette u oħra ta' Ġużeppi Mibjuġh minn Ħutu. U n-nanna kienet titla' fuq il-bejt u minn hemm fuq tibda titmejjel bin-nannu li kien ikun taħtha fil-bitha tal-kazin. Kienet tghidli, 'Oqgħod dehħikim lin-nies, Peċik, bil-kummiedji tiegħek!' In-nannu kien isir dimonju, imma jibqa' kwiet. Kien magħmul nejxu miskin. In-nanna kienet xewka. (Joe Bartolo, 2015)

Kien għad fadal kważi nofs seklu ieħor biex il-partijiet femminili jinħadmu minn atturi nisa. F'Malta kien għadu mhux ikkunsidrat xieraq li tfajla titla' fuq il-palk u għalhekk il-magħgor parti tad-drammi ma kienx ikollhom partijiet tat-tfajliet. Fejn ma setgħux jagħmlu mod ieħor, bhall fil-partijiet ta' omm jew bint, allura kienu jagħzlu xi ġuvni gustuż u b'leħnu riqi! Hawn, flimkien mad-drammi serji u melodrammatici, irridu nżidu għadd ġmielu ta' fares li minn dejjem kienu fost l-iżjed popolari mal-popolin. Fil-farsa, il-parti ta' raġel liebes ta' mara kienet tieħu sura grotteska għall-aħħar.

Min kien jaqta' biljett biex jidħol fis-sala tat-teatrin tal-Oratorju kien ikollu nofstanhar ta' divertiment għax il-programm ta' kull serata kien ikun imħallat u imburgat b'attivitàt sħiħa. Kien hemm tliet tipi ta' biljetti u l-prezz kien ivarja skont il-klassi tal-biljett: tal-

Tabella 2.1: Programm ta' serata teatrali fl-1916

<p>L'Unioni Filodrammatica S. Genesisio ser tati leiliet il Milied 1916 Fl'4 ta' filghaxija</p> <p>I Parti L'Rsir American Dramm grandius fi prologu u 4 atti tas-Sur G. Cumbo</p> <p>II Parti Il-Figorin ta Martin Scherzo Comicu f'att uihed ta Michel' Ang Gauci</p> <p>III Parti Cuncert Canzonettisticu Eseguit min M.A. Gauci, G. Muscat u ohraju</p> <p>Fl'intervalli iddok il Banda ta l'Oratoriu</p>

Tabella 2.2: Programm ta' serata teatrali fl-1917

<p>L'Unioni Filodrammatica San Genesisio ser tati nhar il Hadd 29 ta' Lulju 1917, fil 5 p.m.</p> <p>L'Euuel Parti IZ-ZEUG SURGENTI Dramm grandius bi 3 atti ta' S. Fabri</p> <p>It-Tieni Parti TOMBOLA PRIVATA Zeug soldi il biljet</p> <p>It-Tielet Parti L'avucat Zanu Farsa f'att uihed ta' Paolo Zammit</p>

prima (6d), tas-sekonda (4d) u tat-terza (2d). Kollox kien jibda bi drammi serju maqsum f'xi tlieta jew erba' atti, segwit minn xi farsa qasira u fl-aħħar kien ikun hemm xi tombola, inkella xi rokna ta' talent. Il-posters ta' dak iż-żmien jindikaw li kien ikun hemm '*il Banda ta l-Oratoriu*' ddoqq fl-intervalli. Dawn il-bandisti kienu l-istess bandisti tan-Nicolò Isouard li, kif rajna, f'dik il-ħabta kienu spicċaw bla każin. In-nisa kienu joqogħdu fuq in-naħa quddemija tas-sala, waqt li l-irġiel jingemgħu fuq wara. Ma kien jithalla hadd joqogħod fil-passaġġ tan-nofs. Tabelli 2.1 u 2.2 joffrulna żewġ eżempji ta' serati Oratorjani ta' din ix-xorta, l-ewwel waħda f'Diċembru tal-1916 u l-oħra f'Lulju ta' sena wara. Il-programm qiegħed jingab bl-ortografija tal-Malti ta' dak iż-żmien.

Ta' min isemmi l-praspura li għal tikka ma ntemmitx fi traġedja meta ttella' d-drammi *Iż-Żewġ Surgenti* f'Lulju tal-1917. F'dik il-produzzjoni Manwel Gatt kien qiegħed jinterpreta l-parti ta' ħabsi ssentenzjat għall-mewt meta,

Dak li suppost iffucilla liz-żewġ priġunieri qisu beza' jagħfas il-grillu tas-senter. Manwel u siehbu baqgħu jippruvaw jimlew il-vojt billi jgħidu xi kliem li ma kienux fl-iskript. Fl-aħħar, meta raw li s-suldat ma kienux se jispara, għamlu sinjal lil xulxin biex jaqgħu mal-art daqslikieku sparalhom. Hekk kif rahom neżlin, dak spara... u mnalla ma sparax qabel, għax min ikkarga s-senter, flok poġġa f'it porvli kemm jagħmel f'it hoss, kien għamel iżżejjed, u ċ-ċomb haraq il-kwinti ta' warajhom. (Tabone, 1987: 9)

Konkluzjoni


Sa mill-ewwel snin tat-twaqqif tiegħu fi Triq il-Kungress Ewkaristiku, l-Oratorju Qalb ta' Ġesù tal-Mosta kien diġà beda jesperimenta bit-trepied li fuqu eventwalment kellu joffri l-aqwa servizz b'risq il-parroċċa. It-tliet elementi maġġuri tat-trepied huma: (a) it-tagħlim tar-reliġjon, (b) it-taħriġ fl-isports u (d) l-ħila tar-reċtar. Is-sehem tal-katekisti fit-tagħlim tad-duttrina kien kruċjali biex it-tfal jibdedw jinqalgħu mill-injoranza reliġjuża li kienu trawmu fiha u bil-mod il-mod jibdedw jaspiraw biex ikunu denja tas-sagramenti qaddisa li jirċievu. Min-naħa l-oħra, Dun Edgar Salomone għaraf mill-ewwel il-ħtieġa li flimkien mal-maturità dottrinali, kellu jinbeda proċess biex iwessa' u jappfondixxi l-ħajja ċivika tat-tfal u ż-żgħażaġħ Mostin. Huwa għalhekk li mal-pilastru tad-duttrina, huwa mill-ewwel zied iż-żewġ pilastru l-oħra tat-trepied: il-prattika tal-isports u l-iżvilupp tat-talenti tal-mużika u d-drama. L-ingaġġ tal-moviment tal-iscouts u l-miġja tal-atturi dilettanti taħt is-saqaf tal-Oratorju, flimkien mal-ftit bandisti tal-każin Nicolò Isouard, kienu strumentali biex il-formazzjoni li bdiet tingħata minn dan iċ-ċentru ta' katekezi nistranija tkun waħda ħolistika li tinkwadra kemm il-ħtiġijiet tar-ruħ u kemm il-bżonnijiet tal-ġisem. F'dan il-kwadru ta' tant taħlit ta' nies ta' etajiet u gosti differenti jiftiehem aħjar l-appell għall-ordni, l-għaqda u l-armonija miktub b'ittri kapitali minn Dun Edgar Salomone fl-1916. Jien qed nirriproduċih bl-ortografija tal-Maltija li biha kitbu b'idu Salomone,

INFACCAR LIL DAUC TAL-BANDA, LIL TAL UNIONI TEATRALI, LIL CATECHISTI U LIL CBAR BĦALA SOĊII, BENEFATTURI U EFFETTIVI TAL- ORATORIU LI HUMA DEJEM GHANDOM ID-DRITT LI JEHDU PARTI F'DAC COLLHU LI JSIR FL'ORATORIU U GĦAL ORATORIU. INFACCAR UCOLL LI L'AVVISI BIL CLIME FIS-SALA U FUK IL QUADRO MA JSIRUX GĦAL XEJ_ . NIRRACMANDA L'ORDNI U L' UNIONI UAQT IL MISTRIEH TIGHEI. SAC. EDGAR SALOMONE, DIRETTUR.
(Cassar, 2009: 13)

Sa mill-ewwel snin kienet inholqot sinerġija bejn id-duttrina, l-isports, il-mużika u d-drama u dawn l-elementi kienu dejjem sinkronizzati ma' xulxin. Waħda għandha bżonn l-ieħor u flimkien bdew jagħtu karattru lill-Oratorju Mosti. Din is-sinerġija kienet il-pedament li fuqha eventwalment Dun Karm Sciberras (1893-1950) bena l-Oratorju maestuż li nafu llum fi Pjazza Oratorju. Hija l-istess sinerġija li fuqha, imbagħad, mexxa u stinka Dun Anġ Camilleri (1930-2009) għal kważi ħamsin sena oħra bħala Direttur ta' dan iċ-ċentru. Imma ħa ma naqbdux niġru qabel nitgħallmu nimxu. Fil-kapitlu li jmiss se niffukaw fuq incident speċifiku li ssarraf f'kunflitt bejn id-direzzjoni tal-Oratorju u s-soċi tal-MUSEUM għall-ħabta tal-1916.



Il-Mosti Dun Karm Gauci, fundatur tal-ewwel Oratorji fil-Mosta, wiehed għas-subien u ieħor għall-bniet. It-tnejn fetiħhom fl-1914; tas-subien fis-7 ta' Ġunju waqt li tal-bniet fit-13 t'Awwiissu.



L-ewwel bini li serva bħala Oratorju tas-subien fi Triq il-Kungress Ewkaristiku. F'din il-binja, propjetà ta' Salvu Zahra, l-Oratorju dam jiffunzjona bejn 1-1914 u 1-1922.



It-tfal tal-Oratorju għall-habta tal-1920 meta żżanznet il-bandalora tal-Qalb ta' Ġesù li kienet takkumpanja l-purčissjonijiet tat-tfal huma u sejrjn il-knisja arċipretali biex jirċievu s-sagramenti tal-ewwel tqarbina u l-Grizma tal-Isqof. It-tfajjel li qiegħed iżomm il-bandalora huwa Peter Zahra.



Il-kast tad-dramm ta' *Mattew Callus* fl-1920. Dawn l-atturi tal-*Unione Filodrammatica San Genesio* ddawhhu bħala parti mill-operat tal-Oratorju mid-Direttur Dun Edgar Salomone. B'mod partikolari insemmu lill-atturi tal-ewwel ringiela bilqiegħa fejn fin-nofs hemm Paċik Falzon (Xorobha) li hadimha ta' La Valette, fuq ix-xellug tiegħu naraw lil Manwel Gatt fil-parti ta' Mattew Callus, u l-aħhar wieħed fuq il-lemin lil Ġużeppi Muscat (Ta' Fjura) fil-parti ta' Inquterra Ciantar.

Oratoriu 'Kalb ta Gesù'

==== M O S T A ====



L'unioni Filodrammatica *San Genesio*
Ser tati nhar il Hadd 15 ta Lulju 1917, fil 5 p.m.

L'EUUEL PARTI

IZ-ZEUG SERVI

Dramm b'4 atti, traduzioni ta Michel'Ang Gauci

— (P E R S O N A G G I) —

Melchiram, *Sultan*
Elisafam, *Amministratur*
Mosallam } *iz-zeug servi*
Thilon }
Senesser }
Abiasaf } *servi*
Merajoth }
Tarajas, *L'euuel Imhallee*
Betrafa } *Mhalfin*
Rinna }
Resef } *ulied Mosallam*
Flegon }
Aser, *cazrier*

Sig. G. Muscat I
,, G. Gatt
,, E. Gatt
,, S. Mifsud
,, P. Vella
,, V. Galea
,, P. Magri
,, G. M. Zahra
,, A. Bugeja
,, A. Spiteri
,, T. Fenech
,, A. Frendo
,, E. Galea

IT-TIENI PARTI

TOMBOLA PRIVATA

Zeug soldi il biljet

IT-TIELET PARTI

BRICCUNATA TAL AHUA

Scherz comicu f'att uihed

Fl'intervalli id dok il Banda tal Oratoriu

Avvis—In-nisa jokghodu kuddiem u'r-rgiel uara—fil passagg hatt

Scola-Tip. tad-Dar S. Giuzepp—Hamrun



It-tieni Direttur tal-Oratorju, Dun Edgar Salomone, li ġab miegħu haġġa ġdida fl-Oratorju billi introduċa l-*boy scouts*, iŋġagga lill-atturi Mostin tal-palk protettur tagħhom u daħhal lill-bandisti tan-Nicolò Isouard li f' dik il-ħabta (1915-1920) kienu bla każin. Hawn jidher bħala Monsinjur, imżejjen bil-medalji tal-Imperu Inġliż għal qlubitu bħala kappillan militari fl-Ewwel Gwerra.



Scouters Mostin fl-1917. Dun Edgar Salomone, bħala Direttur tal-Oratorju u tal-istess *scouts*, jidher bilqiegħda fin-nofs liebes l-uniformi ta' *Military Chaplain* fl-Armata Inġliża qabel telaq għall-Ewwel Gwerra. Fuq ix-xellug tiegħu jidhru *Asst. Scout Master* Saverino Scerri u *Scout Master* Vincent Borg. Fuq il-lemin tiegħu jidhru *Asst. Scout Master* Carmelo Tabone Adami u Michael Gauci. Wara jidhru John Gauci, Peter Zahra, Felix Grech u Paul Magri



MOSTA ORATORY SCOUTS - RAISED BY ME. 1916.

L-ewwel ritratt ufficiali tal-*Mosta Oratory Scouts* imwaqfa minn Dun Edgar Salomone fl-Oratorju Qalb ta' Ġesù fi-1916. Dun Edgar jidher bis-suttana bilqiegħda fin-nofs tat-tieni filliera minn quddiem. Warajh tidher il-bandiera hadra tal-grupp Mosti li gġib l-isem tal-Oratorju u li sal-lum għadha merfugħa fil-kwartier tal-*Boy Scouts* fi Triq it-Torri. Il-kitba b'ittri kapitali fin-naha t'isfel tar-ritratt hija miktuba minn Dun Edgar stess u tixhed li kien hu li waqf qaf l-*iscouts* fil-Mosta permezz tal-Oratorju.



Il-kappella tal-Oratorju kif kienet tkun armata waqt il-festi kbar fi żmien meta l-Oratorju kien stabbilit fi Triq il-Parroċċa bejn l-1922 u l-1935. Jidhru t-tfal għarkopptejhom quddiem is-sagrament espost u l-bandalora l-antika tal-Oratorju fuq ix-xellug.



Pont proviżorju armat bl-injam u l-ħbula magħmul mill-iscouters Mostin fil-Wied tal-Isperanza, il-Mosta nhar il-festa ta' Lapsi tal-1920. Tispikka t-tabella mwahħla f'nofs il-pont, *Musta Oratory Troop*, li kien l-isem uffċjali tal-iscouters Mostin bejn 1916 u 1922.



Scouters Mostin tal-Oratorju waqt attività fil-widien għall-habta tal-1917. Fuq il-karettun hemm il-kliem, *Musta Oratory Troop*, xhieda tar-rabta bejn l-Oratorju Qalb ta' Ġesù u l-moviment tal-*Boy Scouts* fil-Mosta



Ritratt tal-*Musta Oratory Troop* tal-1917 li kien jintuża bhala *postcard* fejn dak li jkun seta' jikteb xi kelmtejn qosra fuq wara u jibagħtu bil-posta. Jidhru l-kampijiet sinonimi mal-*iscouts* li sal-lum għadhom jimxu bil-motto '*be prepared*'.



Il-binja fi Triq il-Parroċċa wara r-Rotunda li serviet bhala sede għall-Oratorju Qalb ta' Ġesù bejn l-1922 u nofs it-tletinijiet sakemm beda jintuża l-Oratorju fejn nafuh illum. Din id-dar kienet originarjament id-dar ta' Dun Felice Calleja, il-kapillan li holom u beda jwettaq il-proġett tar-Rotunda fl-ewwel kwart tas-seklu 19.



Dun Karm Sciberras (1893-1950) li bhala sacerdot żagħżuġh lahaq Direttur ta' l-Oratorju fi-1922 u baqa' f' din il-kariga sal-1943. Kien bit-thabrik tiegħu u tal-arċipriet Dun Pawl Maillia li beda jimbena l-Oratorju kbir u sabih li nafu illum.